

	ōṃ śrīparamātmanē namaḥ	
	atha aṣṭādaśo:'dhyāyaḥ	
	mōkṣasannyāsayōgaḥ	

arjuna uvāca

sannyāsasya mahābāhō tattvamicchāmi vēditum |  
tyāgasya ca hṛṣīkēśa pṛthakkēśiniṣūdana || 18-1 ||

śrībhagavānuvāca

kāmyānāṃ karmaṇāṃ nyāsaṃ sannyāsaṃ kavayō viduḥ |  
sarvakarmaphalatyāgaṃ prāhustyāgaṃ vicakṣaṇāḥ || 18-2 ||

tyājyaṃ dōṣavadityēkē karma prāhurmanīṣiṇaḥ |  
yajñadānatapaḥkarma na tyājyāmiti cāparē || 18-3 ||

niścayaṃ śṛṇu mē tatra tyāgē bharatasattama |  
tyāgō hi puruṣavyāghra trividhaḥ samprakīrtitaḥ || 18-4 ||

yajñadānatapaḥkarma na tyājyaṃ kāryamēva tat |  
yajñō dānaṃ tapaścaiva pāvanāni manīṣiṇām || 18-5 ||

ētānyapi tu karmāṇi saṅgaṃ tyaktvā phalāni ca |  
kartavyānīti mē pārtha niścitaṃ matamuttamam || 18-6 ||

niyatasya tu sannyāsaḥ karmaṇō nōpapadyatē |  
mōhāttasya parityāgaḥ tāmasaḥ parikīrtitaḥ || 18-7 ||

duḥkhamityēva yatkarma kāyaklēśabhayāttyajēt |  
sa kṛtvā rājasāṃ tyāgaṃ naiva tyāgaphalaṃ labhēt || 18-8 ||

kāryamityēva yatkarma niyataṃ kriyatē:'rjuna |  
saṅgaṃ tyaktvā phalaṃ caiva sa tyāgaḥ sāttvikō mataḥ || 18-9 ||

na dvēṣṭyakuśalaṁ karma kuśalē nānuṣajjatē |  
tyāgī sattvasamāviṣṭaḥ mēdhāvī chinnaśaṁśayaḥ || 18-10 ||

na hi dēhabhṛtā śakyāṁ tyaktuṁ karmāṇyaśēṣataḥ |  
yastu karmaphalatyāgī sa tyāgītyabhidhīyatē || 18-11 ||

aniṣṭamiṣṭaṁ miśraṁ ca trividhaṁ karmaṇaḥ phalam |  
bhavatyatyāgināṁ prētya na tu sannyāsināṁ kvacit || 18-12 ||

pañcaitāni mahābāhō kāraṇāni nibōdha mē |  
sāṅkhyē kṛtāntē prōktāni siddhayē sarvakarmaṇām || 18-13 ||

adhiṣṭhānaṁ tathā kartā karaṇaṁ ca pṛthagvidham |  
vividhāśca pṛthakcēṣṭāḥ daivaṁ caivātra pañcamam || 18-14 ||

śarīravānmanōbhīryat karma prārabhatē naraḥ |  
nyāyyaṁ vā viparītaṁ vā pañcaitē tasya hētavaḥ || 18-15 ||

tatraivaṁ sati kartāram ātmānaṁ kēvalaṁ tu yaḥ |  
paśyatyakṛtabuddhitvāt na sa paśyati durmatih || 18-16 ||

yasya nāhaṅkṛtō bhāvaḥ buddhīryasya na lipyatē |  
hatvā:'pi sa imāṁllōkān na hanti na nibadhyatē || 18-17 ||

jñānaṁ jñēyaṁ parijñātā trividhā karmacōdanā |  
karaṇaṁ karma kartēti trividhaḥ karmasaṅgrahaḥ || 18-18 ||

jñānaṁ karma ca kartāca tridhaiva guṇabhēdataḥ |  
prōcyatē guṇasaṅkhyānē yathāvacchr̥ṇu tānyapi || 18-19 ||

sarvabhūtēṣu yēnaikaṁ bhāvamavyayamīkṣatē |  
avibhaktaṁ vibhaktēṣu tajjñānaṁ viddhi sāttvikam || 18-20 ||

pr̥thaktvēna tu yajjñānaṁ nānābhāvānp̥rthagvidhān |  
vētti sarvēṣu bhūtēṣu tajiññānaṁ viddhi rājasam || 18-21 ||

yattu kṛtsnavadēkasmin kāryē saktamahaitukam |  
atattvārthavadalpaṁ ca tattāmasamudāhṛtam || 18-22 ||

niyataṁ saṅgarahitam arāgadvēṣataḥ kṛtam |  
aphalap̥rēpsunā karma yattatsāttvikamucyatē || 18-23 ||

yattu kāmēpsunā karma sāhaṅkārēṇa vā punaḥ |  
kriyatē bahulāyāsaṁ tadrājasamudāhṛtam || 18-24 ||

anubandhaṁ kṣayaṁ hiṁsām anavēkṣya ca pauraṣam |  
mōhādārabhyatē karma yattattāmasamucyatē || 18-25 ||

muktasaṅgō:'nahaṁvādī dhṛtyutsāhasamanvitaḥ |  
siddhyasiddhyōrnirvikāraḥ kartā sāttvika ucyatē || 18-26 ||

rāgī karmaphalap̥rēpsuḥ lubdhō hiṁsātmakō:'śuciḥ |  
harṣaśōkānvitaḥ kartā rājasah parikīrtitaḥ || 18-27 ||

ayuktaḥ prākṛtaḥ stabdhaḥ śaṭhō naiṣkṛtikō:'lasaḥ |  
viśādī dīrghasūtrī ca kartā tāmasa ucyatē || 18-28 ||

buddhērbhēdaṁ dhṛtēścaiva guṇatastrividhaṁ śṛṇu |  
prōcyamānamaśēṣēṇa p̥rthaktvēna dhanañjaya || 18-29 ||

pravṛttim ca nivṛttim ca kāryākāryē bhayābhayē |  
bandhaṁ mōkṣaṁ ca yā vētti buddhiḥ sā pārtha sāttvikī || 18-30 ||

yayā dharmamadharmaṁ ca kāryaṁ cākāryamēva ca |  
ayathāvatprajānāti buddhiḥ sā pārtha rājasī || 18-31 ||

adharmam dharmamiti yā manyatē tamasāvṛtā |  
sarvārthānviparītāmśca buddhiḥ sā pārtha tāmasī || 18-32 ||

dhṛtyā yayā dhārayatē manaḥprāṇēndriyakriyāḥ |  
yōgēnāvyabhicāriṇyā dhṛtiḥ sā pārtha sāttvikī || 18-33 ||

yayā tu dharmakāmārthān dhṛtyā dhārayatē:'rjuna |  
prasaṅgēna phalākāṅkṣī dhṛtiḥ sā pārtha rājasī || 18-34 ||

yayā svapnam bhayaṁ śōkaṁ viṣādaṁ madamēva ca |  
na vimuñcati durmēdhā dhṛtiḥ sā pārtha tāmasī || 18-35 ||

sukhaṁ tvidānīm trividhaṁ śṛṇu mē bharatarṣabha |  
abhyāsādramatē yatra duḥkhāntaṁ ca nigacchati || 18-36 ||

yattadagrē viṣamiva pariṇāmē:'mṛtōpamam |  
tatsukhaṁ sāttvikaṁ prōktam ātmabuddhiprasādam || 18-37 ||

viṣayēndriyasaṁyōgāt yattadagrē:'mṛtōpamam |  
pariṇāmē viṣamiva tatsukhaṁ rājasam smṛtam || 18-38 ||

yadagrē cānubandhē ca sukhaṁ mōhanamātmanaḥ |  
nidrālasypamādōtthaṁ tattāmasamudāhṛtam || 18-39 ||

na tadasti pṛthivyām vā divi dēvēṣu vā punaḥ |  
sattvaṁ prakṛtijairmuktaṁ yadēbhiḥ syātttribhiraṅgaḥ || 18-40 ||

brāhmaṇakṣatriyaviśām śūdrāṇām ca parantapa |  
karmāṇi pravibhaktāni svabhāvaprabhavairṅgaḥ || 18-41 ||

śamō damastapaḥ śaucaṁ kṣāntirārjavamēva ca |  
jñānaṁ vijñānamāstikyam brahmakarma svabhāvajam || 18-42 ||

śauryaṁ tējō dhṛtirdākṣyaṁ yuddhē cāpyapalāyanam |  
dānamīśvarabhāvaśca kṣātraṁ karma svabhāvajam || 18-43 ||

kṛṣigaurakṣyavāṇijyaṁ vaiśyakarma svabhāvajam |  
paricaryātmakaṁ karma śūdrasyāpi svabhāvajam || 18-44 ||

svē svē karmaṇyabhirataḥ saṁsiddhiṁ labhatē naraḥ |  
svakarmanirataḥ siddhiṁ yathā vindati tacchṛṇu || 18-45 ||

yataḥ pravṛttirbhūtānāṁ yēna sarvamidam tatam |  
svakarmanā tamabhyarcya siddhiṁ vindati mānavaḥ || 18-46 ||

śrēyānsvadharmō viguṇaḥ paradharmātsvanuṣṭhitāt |  
svabhāvaniyataṁ karma kurvannā:'pnōti kilbiṣam || 18-47 ||

sahajaṁ karma kauntēya sadōṣamapi na tyajēt |  
sarvārambhā hi dōṣeṇa dhūmēnāgnirivāvṛtāḥ || 18-48 ||

asaktabuddhiḥ sarvatra jitātmā vigataspr̥haḥ |  
naiṣkarmyasiddhiṁ paramāṁ sannyāsēnādhigacchati || 18-49 ||

siddhiṁ prāptō yathā brahma tathā:'pnōti nibōdha mē |  
samāsēnaiva kauntēya niṣṭhā jñānasya yā parā || 18-50 ||

buddhyā viśuddhayā yuktaḥ dhṛtyā:'tmānaṁ niyamy ca |  
śabdādīnviṣayāṁstyaktvā rāgadvēṣau vyudasya ca || 18-51 ||

viviktasēvī laghvāśī yataḥkākāyamānasaḥ |  
dhyānayōgaparō nityaṁ vairāgyaṁ samupāśritaḥ || 18-52 ||

ahaṅkāraṁ balaṁ darpaṁ kāmaṁ krōdhaṁ parigraham |  
vimucya nirmamaḥ śāntaḥ brahmabhūyāya kalpatē || 18-53 ||

brahmabhūtaḥ prasannātmā na śōcati na kāṅkṣati |  
samaḥ sarvēṣu bhūtēṣu madbhaktim labhatē parām || 18-54||

bhaktyā māmabhijānāti yāvānyaścāsmi tattvataḥ |  
tatō mām tattvatō jñātvā viśatē tadanantaram || 18-55||

sarvakarmāṇyapi sadā kurvāṇō madvyapāśrayaḥ |  
matprasādādavāpnōti śāśvataṁ padamavyayam || 18-56||

cētasā sarvakarmāṇi mayi sannyasya matparaḥ |  
buddhiyōgamupāśritya maccittaḥ satataṁ bhava || 18-57||

maccittaḥ sarvadurgāṇi matprasādāttariṣyasi |  
atha cēttvamahaṅkārāt na śrōṣyasi vinaṅkṣyasi || 18-58||

yadahāṅkāramāśritya na yōtsya iti manyasē |  
mithyaiṣa vyavasāyastē prakṛtistvām niyōkṣyati || 18-59||

svabhāvajēna kauntēya nibaddhaḥ svēna karmaṇā |  
kartuṁ nēcchasi yaṁmōhāt kariṣyasyavaśōpi tat || 18-60||

īśvaraḥ sarvabhūtānām hṛddēśē:'rjuna tiṣṭhati |  
bhrāmayansarvabhūtāni yantrārūḍhāni māyayā || 18-61||

tamēva śaraṇaṁ gaccha sarvabhāvēna bhārata |  
tatprasādātparām śāntim sthānaṁ prāpsyasi śāśvataṁ || 18-62||

iti tē jñānamākhyātaṁ guhyādguihyataraṁ mayā |  
vimṛśyaitadaśēṣēṇa yathēcchasi tathā kuru || 18-63||

sarvaguhyatamaṁ bhūyaḥ śṛṇu mē paramaṁ vacaḥ |  
iṣṭō:'si mē dṛḍhamiti tatō vakṣyāmi tē hitam || 18-64||

manmanā bhava madbhaktaḥ madyājī mām namaskuru |  
māmēvaiṣyasi satyaṁ tē pratijānē priyō:'si mē || 18-65||

sarvadharmānparityajya māmēkaṁ śaraṇaṁ vraja |  
ahaṁ tvā sarvapāpēbhyaḥ mōkṣayiṣyāmi mā śucaḥ || 18-66||

idaṁ tē nātapaskāya nābhaktāya kadācana |  
na cāśuśrūṣavē vācyaṁ na ca mām yō:'bhyasūyati || 18-67||

ya imaṁ paramaṁ guhyaṁ madbhaktēṣvabhīdhāsyati |  
bhaktiṁ mayi parāṁ kṛtvā māmēvaiṣyatyasaṁśayaḥ || 18-68||

na ca tasmānmanuṣyēṣu kaścinmē priyakṛttamaḥ |  
bhavitā na ca mē tasmāt anyāḥ priyatarō bhuvi || 18-69||

adhyēṣyatē ca ya imaṁ dharmyaṁ saṁvādamāvayōḥ |  
jñānayajñēna tēnāham iṣṭaḥ syāmiti mē matiḥ || 18-70||

śraddhāvānanaśūyaśca śṛṇuyādapi yō naraḥ |  
sō:'pi muktaḥ śubhāṁlōkān prāpnuyātpuṇyakarmaṇām || 18-71||

kaccidētacchrutaṁ pārtha tvayaikāgrēṇa cētasā |  
kaccidajñānasammōhaḥ pranaṣṭastē dhanañjaya || 18-72||

arjuna uvāca  
naṣṭō mōhaḥ smṛtirlabdhā tvatprasādānmayā:'cyuta |  
sthitō:'smi gatasandēhaḥ kariṣyē vacanaṁ tava || 18-73||

sañjaya uvāca  
ityahaṁ vāsudēvasya pārthasya ca mahātmanaḥ |  
saṁvādamimamaśrauṣam adbhutaṁ rōmaharṣaṇam || 18-74||

vyāsaprasādācchrutavān etadguhyamaham param |  
yōgam yōgēśvarātkṛṣṇāt sākṣātkathayataḥ svayam || 18-75 ||

rājansaṁsmṛtya saṁsmṛtya saṁvādamimamadbhutam |  
kēśavārjunayōḥ puṇyam hṛṣyāmi ca muhurmuhuḥ || 18-76 ||

tacca saṁsmṛtya saṁsmṛtya rūpamatyadbhutaṁ harēḥ |  
vismayō mē mahānrājan hṛṣyāmi ca punaḥ punaḥ || 18-77 ||

yatra yōgēśvaraḥ kṛṣṇaḥ yatra pārthō dhanurdharaḥ |  
tatra śrīrvijayō bhūtiḥ dhruvā nīrmatirmama || 18-78 ||

ōṁ tatsaditi śrīmad bhagavadgītāsu upaniṣatsu brahmavidyāyām  
yōgaśāstrē śrīkṛṣṇārjunasaṁvādē mōkṣasannyāsayōgō nāma  
aṣṭādaśō:'dhyāyaḥ || 18 ||

With Blessings from:

Sri. Sri. Sugunendra Theertha Swamiji, Puthige Mutt, Udupi, India

Sri Krishna Vrundavana, NJ, USA

<http://krishnavrunda.org/>